

बरेली कॉलेज के छात्र एवं छात्राओं का कृषि विज्ञान केन्द्र, बरेली में

शैक्षणिक भ्रमण कार्यक्रम

बरेली कॉलेज के छात्र-छात्राओं के एक समूह का कृषि विज्ञान केन्द्र, भाकृअनुप-भारतीय पशु चिकित्सा अनुसंधान संस्थान इज्जतनगर, बरेली में शैक्षणिक भ्रमण कार्यक्रम आयोजित किया गया।



इस अवसर पर डॉ॰ राज करन सिंह, अध्यक्ष, कृषि विज्ञान केन्द्र ने सभी छात्र-छात्राओं का संस्थान में आगमन पर हार्दिक स्वागत करते हुये उन्हें भारतीय पशु चिकित्सा अनुसंधान संस्थान के इतिहास एवं राष्ट्रीय एवं अंतर्राष्ट्रीय परिदृश्य में संस्थान के महत्व के बारे में जानकारी देते हुए संस्थान द्वारा विकसित की गई तकनीकों तथा वैक्सीनों के सम्बन्ध में जानकारी दी।



उन्होंने छात्र-छात्राओं को कृषि विज्ञान केन्द्र की कार्य पद्धति के बारे में जानकारी देते हुये अहवाहन किया कि वे अपने-अपने जनपदों में कृषकों को कृषि विज्ञान केन्द्रों से जोड़ने तथा कृषकों में जागरूकता लाने में सहयोग करें। उन्होंने बताया कि वर्तमान में हमारा कृषक उत्पादन करने में सक्षम है परन्तु उसे अपने उत्पाद का पूरा लाभ नहीं मिल पाता है।



इसी लिये सरकार नए कृषि बिल लायी है जिससे कृषकों के उत्पाद की गुणवत्ता में सुधार हो, लागत कम हो, तथा कृषक उत्पादक संगठनों के माध्यम से भंडारण क्षमता, मूल्य संवर्धन, परिरक्षण, प्रोसेसिंग आदि कार्य करने के पश्चात उत्पाद को सीधे उपभोक्ता तक पहुंचाकर कृषकों को अच्छा मूल्य दिलाया जा सके। इन सभी कार्यों को करने से ग्रामीण युवाओं को गाँव में ही रोजगार उपलब्ध कराया जा सकेगा। उन्होंने कृषि, पशुपालन, औदयनिक क्षेत्रों में कृषकों की प्रमुख समस्याओं तथा उनको दूर करने के लिये सरकार द्वारा चलाये जा रहे कार्यक्रमों के सम्बन्ध में छात्रों से चर्चा की तथा तीनों कृषि बिलों और कृषक उत्पादक संघ के बारे में छात्रों को विस्तार से जानकारी दी।

डॉ॰ अमित पिप्पल, फार्म प्रबन्धक, कृषि विज्ञान केन्द्र ने सभी छात्र-छात्राओं को संस्थान के म्यूजियम तथा कृषि विज्ञान केन्द्र का भ्रमण कराया तथा फार्म पर प्रदर्शित तकनीकों की जानकारी दी।